



ரூ.6000 நிவாரணத் தொகை: முதல்வர் வழங்கி தொடங்கி வைத்தார்!



சென்னை, வேளச்சேரி, சக்தி விஜயலட்சுமி நகர், நியாய விலைக் கடை அருகில் மிக்ஜாம் புயல் கனமழையால் வாழ்வாதாரம் பாதிக்கப்பட்ட மக்களுக்கு நேற்று முன்தினம் (17.12.2023) ரூ.6,000/ நிவாரணத் தொகை வழங்கும் பணியினை தொடங்கி வைத்த நிகழ்வில், வயதான பயனாளிகள் மேலடையேறி வரும் சிரமத்தை தவிர்க்கும் பொருட்டு, தமிழ்நாடு முதலமைச்சர் மு.க. ஸ்டாலின் அவர்கள், வயதான பயனாளிகள் இருந்த இடத்திற்கே சென்று நிவாரணத் தொகையினை வழங்கினார்.

முதல் பக்கத் தொடர்ச்சி...

மக்களுக்கு நியாயவிலைக் கடைகள் மூலமாக ரூ.6000/நிவாரணத் தொகை இன்று முதல் ரொக்கமாக வழங்கப்பட்டு கிறது.

நியாய விலைக் கடைமூலம் நிவாரண உதவித் தொகை!

சென்னை மாவட்டத்தில் 13 இலட்சத்து 72 ஆயிரத்து 509 குடும்ப அட்டைதாரர்களும், திருவள்ளூர் மாவட்டத்தில் 6 இலட்சத்து 8 ஆயிரத்து 726 குடும்ப அட்டைதாரர்களும், செங்கல்பட்டு மாவட்டத்தில் 3 இலட்சத்து 12 ஆயிரத்து 952 குடும்ப அட்டைதாரர்களும், காஞ்சிபுரம் மாவட்டத்தில் 1 இலட்சத்து 31 ஆயிரத்து 149 குடும்ப அட்டைதாரர்களும் பயன்பெறுவர். இதற்கென தமிழ்நாடு அரசால் 1486 கோடியே 93 இலட்சத்து 74 ஆயிரம் ரூபாய் ஒதுக்கீடு செய்யப்பட்டுள்ளது.

இந்நிவாரணத் தொகை வழங்கும் பணியினை தொடங்கி வைக்கும் விதமாக, தமிழ்நாடுமுதலமைச்சர் அவர்கள் வேளச்சேரி, சக்தி விஜயலட்சுமி நகரில் உள்ள நியாய விலைக் கடை அருகில் ரூ.6000/ நிவாரணத் தொகையினை பயனாளிகளுக்கு வழங்கி தொடங்கி வைத்தார். இந்நிவாரணத் தொகையை பெற்றுக் கொண்ட பயனாளிகள் தமிழ்

நாடுமுதலமைச்சர் அவர்களுக்கு தங்களுடைய நன்றியினை தெரிவித்துக் கொண்டனர்.

வெள்ள நிவாரணத் தொகை ரூ.6000/ குடும்ப அட்டைதாரர்களுக்கு வழங்கப்படும் அவர்களது கைபேசிக்கு குறுஞ்செய்தி அனுப்பப்படும். வெள்ள நிவாரணத் தொகை விநியோகம் தினசரி காலை 9.00 மணி முதல் 1.00 மணி வரையும் மதியம் 3.00 மணி முதல் 5.00 வரை வழங்கப்படும். மாற்றுத்திறனாளிகள், கர்ப்பிணிப் பெண்கள் முதியோர் மற்றும் கைக்குழந்தையுடன் வரும் பெண்களுக்கு வெள்ள நிவாரணத் தொகை வழங்கப்படுவதில் முன்னுரிமை வழங்கப்படும்.

குறைந்த மையத்தில் முதல்வர் ஆய்வு!

முன்னதாக, தமிழ்நாடுமுதலமைச்சர் அவர்கள் நிவாரணத் தொகை வழங்கும் பணியினை தொடங்கி வைத்த பின்னர், நியாய விலைக் கடை அருகில் உள்ள குறைந்த விலைப்பங்கல் பெறுதல் மையம் மற்றும் உதவி மையத்திற்கு சென்று பார்வையிட்டு ஆய்வு செய்தார்.

இந்நிகழ்வில், கூட்டுறவுத் துறை அமைச்சர் கே.ஆர். பெரியகருப்பன், மருத்துவம் மற்றும் மக்கள் நலவாழ்வுத்

துறை அமைச்சர் மா. சுப்பிரமணியன், இந்து சமயம் மற்றும் அறநிலையங்கள் துறை அமைச்சர் பி.கே. சேகர்பாபு, பெருநகர சென்னை மாநகராட்சி மேயர் திருமதி ஆர். பிரியா.

நாடாளுமன்ற உறுப்பினர்கள் திருமதி தமிழ்ச்சி தங்கபாண்டியன், மருத்துவர் கலாநிதி வீராசாமி, சட்டமன்ற உறுப்பினர்கள் அசன் மௌலானா, அர்விந்த் ரமேஷ், பிரபாகர ராஜா, ஜோசப் சாமுவேல், துணை மேயர் ம.மகேஷ் குமார், தலைமைச் செயலாளர் வ.தாஸ் மீனா, வருவாய் நிருவாக ஆணையர் / கூடுதல் தலைமைச் செயலாளர் எஸ்.கே. பிரபாகர்.

பெருநகர சென்னை மாநகராட்சி ஆணையர் / கூடுதல் தலைமைச் செயலாளர் மரு. ஜெ. ராதாகிருஷ்ணன், கூட்டுறவு, உணவு மற்றும் நுகர்வோர் பாதுகாப்புத் துறை கூடுதல் தலைமைச் செயலாளர் டாக்டர் கே. கோபால், உணவுப் பொருள் வழங்கல் மற்றும் நுகர்வோர் பாதுகாப்புத் துறை முதன்மைச் செயலாளர் / ஆணையர் ஹர் சஷாய் மீனா, கூட்டுறவு சங்கங்களின் பதிவாளர் ந.சுப்பையன், சென்னை மாவட்ட ஆட்சித் தலைவர் திருமதி ரஷ்மி சித்தாந்த் ஜகதே, உள்ளாட்சி அமைப்புகள் என் பிரதிநிதிகள் மற்றும் அரசு உயர் அலுவலர்கள் கலந்து கொண்டனர்.

திருப்பூரில் இன்று முத்தமிழறிஞர்

கலைஞர் நூற்றாண்டு பிறந்தநாள் விழா: புகைப்படக் கண்காட்சி!

மாவட்டக் கழகச் செயலாளர் - க.செல்வராஜ் எம்.எல்.ஏ. அறிக்கை !

திருப்பூர், டிச. 19- தமிழே உயிராக, தமிழி னமே உணர்வாக, தமிழர் நலனும் - தமிழ்நாட்டின் வளர்ச்சியும் வாழ்நாள் செயல் திட்டமாக கொண்ட ஓய்வில்லா சூரியன் தனது 94 ஆண்டு ஆயுட்காலத்தில் 80 ஆண்டுகால பொது வாழ்க்கைக்குச் சொந்தக்காரர், ஒரு நூற்றாண்டுகால திராவிட இயக்க வரலாற்றில் முக்கால் நூற்றாண்டு காலப் பங்களிப்பாளர், அரை நூற்றாண்டு காலம் திராவிட முன்னேற்றக் கழகத்தின் தலைவராக இருந்து தமிழ்நாட்டு அரசியலின் அச்சாணியாக செயல்பட்டவர், களம் கண்ட 13 தேர்தல்களிலும் வெற்றி கண்ட சாதனையாளர், ஐந்து முறை தமிழ்நாட்டின் முதலமைச்சராகப் பொறுப்பேற்று மாநிலத்தின் ஒவ்வொரு குடும்பத்திற்கும் நலன் விளைவிக்கும் திட்டங்களை வழங்கி

யவர், இந்திய ஜனநாயகக் காவலராகத் திகழ்ந்த மூத்த அரசியல் தலைவர், இலக்கியம், கவிதை, இதழியல், நாடகம், திரைப்படம் எனத் தொட்ட துறைகள் அனைத்திலும் வெற்றி முத்திரை பதித்த பன்முகத் திறன் கொண்ட படைப்பாளர், உலகெங்கும் வாழும் தமிழர்களின் நெஞ்சங் களில் நிறைந்த நம் தமிழினத் தலைவர், முத்தமிழறிஞர் கலைஞர் அவர்களின் நூற்றாண்டு பிறந்தநாள் விழாவை ஆண்டு முழுவதும் சிறப்பாக கொண்டாட்ட வேண்டுமென கழகத் தலைவர், தமிழ்நாடு முதலமைச்சர் தளபதி அவர்களின் அறிவுறுத்தலின்படி, திருப்பூர் வடக்கு மாவட்டக் கழகத்தின் சார்பில் முத்தமிழறிஞர் கலைஞர் நூற்றாண்டு விழா புகைப்படக் கண்காட்சி" திருப்பூர் வடக்கு மாவட்டச் செயலாளர் க.செல்வராஜ் எம்.எல்.ஏ.,



யுள்ள உறுப்பினர் ஆர்.எஸ். பாரதி துவக்கி வைக்க உள்ளார்.

அதுசமயம் கழக மாநில, மாவட்ட, மாநகர நிர்வாகிகள், தலைமைச் செயற்குழு, பொதுக்குழு உறுப்பினர்கள், ஒன்றிய, நகர, பகுதி, பேரூர் கழக செயலாளர்கள் மற்றும் நிர்வாகிகள், முன்னாள் இந்தநாள் உள்ளாட்சி பிரதிநிதிகள், அனைத்து அணிகளின் அமைப்பாளர்கள், துணை அமைப்பாளர்கள், நிர்வாகிகள், வார்டு, கிளைக் கழக நிர்வாகிகள் மற்றும் கழக மூத்த முன்னோடிகள், பள்ளி கல்லூரி மாணவ மாணவியர், பொதுமக்கள் அனைவரும் திரளாக பங்கேற்று தலைவர் கலைஞரின் வரலாற்றுச் சுவடுகளை கண்களிக்க கேட்டுக்கொள்கிறோம்.

இவ்வாறு திருப்பூர் வடக்கு மாவட்டச் செயலாளர் க.செல்வராஜ் எம்.எல்.ஏ., தனது அறிக்கையில் தெரிவித்துள்ளார்.



திருப்பூர் மாவட்டம், தாராபுரம் என்.ஜி.மஹாலில் கலைஞர் நூற்றாண்டு விழாவை முன்னிட்டு நடைபெற்ற பட்டா வழங்கும் சிறப்பு முகாமில் வருவாய்த்துறையின் சார்பில் பயனாளிகளுக்கு பட்டாக்களை தமிழ் வளர்ச்சி மற்றும் செய்தித்துறை அமைச்சர் மு.பெ.சாமிநாதன், ஆதிதிராவிடர் நலத்துறை அமைச்சர் என்.கயல்விழி செல்வராஜ் ஆகியோர் வழங்கினர். இதில் மாவட்ட வருவாய் அலுவலர் த.ப.ஜெயிப்பம், தாராபுரம் வருவாய் கோட்டாட்சியர் செந்தில் அரசன், திருப்பூர் மாநகராட்சி 4ம் மண்டலத் தலைவர் இல.பத்மநாபன், தாராபுரம் நகர்மன்றத் தலைவர் கு.பாப்புகண்ணன், மூலவூர் ஒன்றியக்குழு துணைத்தலைவர் ப.பழனிசாமி, மாவட்ட துணைச் செயலாளர் பிரபாவதி பெரியசாமி, தலைமைச் செயற்குழு உறுப்பினர் கே.எஸ்.தனசேகர் உள்பட பலர் கலந்து கொண்டனர்.

இனமான ஏந்தல் பேராசிரியர் வாழ்க!

“வசையொழிய வாழ்வாரே வாழ்வார் இசையொழிய வாழ்வாரே வாழா தவர்” என்ற வள்ளுவரின் வாக்கு ஏற்ப தனது வாழ்க்கை நெறியை தகவமைத்து வாழ்வாங்கு வாழ்ந்தவர் இனமானப் பேராசிரியர் அன்பழகன் ஆவார்.

குறளுக்கு பொருள்: வாழும்போது கெட்ட பெயர் இல்லாமல் வாழ்பவர் களையே வாழ்பவர்கள் என்று சொல்ல முடியும். நல்ல பெயர் பெறாமல் வாழ்பவர்களை வாழ்பவர்கள் என்று சொல்ல முடியாது.

101 வது பிறந்தநாள் (1922-2023) கானும் இனமானப் பேராசிரியரின் நினைவுநாளில் அவரின் ஆடம்பர மற்ற எளிய பொதுவாழ்வும், தமிழ்ப் பற்று, தமிழர் பற்று, தமிழ்நாட்டுப்பற்று என்று நம்மிடையே குறிக்கோளுடன் வாழ்ந்த பேராசிரியரை, கழக இளைஞர்கள், மாணவர்கள் மற்றும் இளையோர் அறிந்து கொண்டு அவர் வழி நடந்து செல்ல முற்பட வேண்டும். அதற்கு முதற்கண் அவர் இயக்கத்துக்கு அளித்த பங்களிப்பை அறிதல் அவசியம்.

ஏந்தக் கூழலினும் தம்மை முன்னிலைப்படுத்திக் கொள்ளாத தன்னடக்கம் கொண்டவர் இனமானப் பேராசிரியர் அவர்கள் ஆவார்.

தாம் பிறந்த வீட்டிற்கும், நாட்டிற்கும் பெருமை சேர்க்கும் வகையில் பேரறிஞர் அண்ணா வகுத்தளித்த கடமை, கண்ணியம், கட்டுப்பாடு கோட்பாட்டின் படி இயக்கத் தொண்டாற்றியவர் இனமானப் பேராசிரியர் ஆவார்கள்.

இக்கொள்கைகளை கழகத்தவர் தங்களது உயிர் மூச்சாகக் கொள்ள வேண்டும் என்று வாழ்நாள் பூராவும் வலியுறுத்தியவர் பேராசிரியர் அவர்கள்.

கொள்கை, குறிக்கோளுக்கு உழைப்பதில் “கடமை” தவறாமலும்,

பொதுவெளியில், தத்தமது செயல்களில் “கண்ணியம்” இழக்காமலும்,

கழகக் குடும்பத்தில் பங்கேற்பதில் “கட்டுப்பாடு” மீறாமலும்,

கழகத் தோழர்க்கு இவையாவும் இயல்பாக வேண்டும் என்பது அவரது தீராத அவா.

நூற்றாண்டை கடந்த நீதிக்கட்சியின் மூலவர்களான டாக்டர் நடேசனார், வெள்ளுடை வேந்தரான சர் பிட்டி தியாகராயர், டாக்டர் டி.எம். நாயர் ஏனைய நீதிக்கட்சிகளின் முன்னோடிகள் போன்றோர்,

சுயமரியாதை இயக்கத்தை தோற்றுவித்த தந்தை பெரியார்,

தி.மு.க. என்ற அரசியல் இயக்கத்தை தோற்றுவித்த தென்னாட்டின் ஈடு இணையற்ற அரசியல் விஞ்ஞானி பேரறிஞர் அண்ணா ஆகியோரின் சமூகநீதிக் கொள்கை வென்றிட, சமதர்ம சமுதாயம் அமைந்திட, திராவிடர்க்கு ஏதிரான சக்திகளின் பிடியிலிருந்து தமிழர்களை மீட்டு, திராவிடர்களின் காவல் அரணாக திகழ தி.மு.க.வை தோற்றுவித்த ஆண்டு 1949, தற்சமயம் (2023) இயக்கத்தின் வயது 74 வயது, பவுழ விழாவை நோக்கி நகர்கிறது இயக்கம்.

மேற்கூறிய தலைவர்கள் அனைவரின் வழிநின்று, முத்தமிழறிஞர் கலைஞரின் தோன்றாத் துணையாக விளங்கி திராவிட கருத்தியிலை துளிர வழி வகுத்து தருவாகுவதற்கு ஏற்ற கருத்து உரத்தினை நல்கியவர் இனமானப் பேராசிரியர்.

உலகம் பூராவும் பல, பல இயக்கங்கள் தோன்றுவதும், மறைவதை காண்கிறோம் நாம், ஆனால் இன்றளவும் கழகம் பொலிவுடன் திகழுவதற்கு காரணம் அதன் கொள்கை கோட்பாடுகளும், தூய தொண்டர்களின் தொண்டறமேயாகும்.

1969ல் பேரறிஞர் அண்ணாவின் மறைவுக்குப் பின்னர் கலைஞரை இயற்கை நம்மிடமிருந்து பிரிக்கும் வரையில் நீண்ட நெடுங்காலமாக இயக்கத்தினை நிலைத்திட வைக்க முத்திரையோடு தியாகங்கள் பல புரிந்து, தன்னுடைய பன்முக ஆற்றலைக் கொண்டு இயக்கத் தொண்டாற்றியவர் முத்தமிழறிஞர் கலைஞர் அவர்கள்.

தந்தை பெரியாரின் பாராட்டைப் பெற்று, பேரறிஞர் அண்ணாவின் நம்பிக்கைக்கு உகர்ந்தவராகி, அரசை நிர்வகித்த பொழுது ஏழைகளுக்கான பல திட்டங்களை தீட்டி ஜெயப்பிரகாஷ் நாராயணனின் பாராட்டைப் பெற்று, தாழ்த்தப்பட்ட, பிற்படுத்தப்பட்ட சமூகம் முன்னேறுவதற்கான பணிகளைப் செய்து முடித்தவர் முத்தமிழறிஞர் கலைஞர் அவர்கள்.

கலைஞரை தனது தலைவராக வரித்து கொண்டவர் இனமானப் பேராசிரியர் அவர்கள்.

கழகம் என்னும் எஃகு கோட்டைக்கு ஏதேனும் உறு ஏற்பட்டால், காட்டை காக்கும் அரிமாவைப் போல கழகத்திற்கு உறு ஏற்பட்டால் காத்தவர் இனமானப் பேராசிரியர். துரோக சிந்தனைகளுக்கு சிறிதும் இடங்கொடுக்காமல் கலைஞருக்கு தனது தோள் வலிமையை ஈந்தவர் இனமானப் பேராசிரியர்.

கழகத்தின் துணை அமைப்பாக கழக இளைஞர் அணி அமைய கலைஞரை ஊக்குவித்தவர் இனமானப் பேராசிரியர் அவர்கள்.

1980ல் மதுரை ஜான்சி ராணிய் பூங்காவில் இளைஞர் அணித் துவக்க விழாவில் அவர் ஆற்றிய உரை இன்றளவும் இளைஞர்கள் படித்து பயன்பெற வேண்டும்.

இன்றைய நம் தலைவரை 1980 ஆம் ஆண்டே கழகத்தை எதிர்காலத்தில் வழிநடத்த வல்லவராக தளபதி ஸ்டாலினை அடையாளங் கண்டு அவரை முன்னிறுத்தியவர் இனமானப் பேராசிரியர் ஆவார்கள். மூத்தோர் - இளையோரின் மீது வைக்கும் ஒப்பற்ற



நம்பிக்கையை பிரசாரத்தையரின் புறநானுற்று பாடலான “யான் கண்டனையர் என் இளையரும்” என்று கூறுவார்.

மூத்த தலைமுறையினர் தம் நாட்டின் வருங்காலம் எப்படி இருக்க வேண்டும் எனக் கனவு காண்பார்களோ, அந்த கனவை நிறைவேற்றும் தகுதிபெற்ற இளைஞர்கள் நிறைந்திருக்கும் நாடே. வலிமை மிக்கதாகத் திகழ முடியும் என்பதின் கருப்பொருளாகும் இப்படல். இதன் வழிநின்று தளபதியை இளைஞர் அணிச் செயலாளராக முன்னிறுத்தி, கழகப் பொருளாராக்கி, கலைஞர் நலிவுற்றிருந்த பொழுது தளபதியை கழகத்தின் செயல் தலைவராக, பின்னர் கழகத் தலைவராகி அழகுப் பார்த்தவர் இனமானப் பேராசிரியர்.

இன்றைய இளைஞர்கள், தந்தை பெரியாருடைய அடிப்படைக் கொள்கையான சுயசிந்தனை வழியிலே தம்மை ஈடுபடுத்திக்கொள்ள வேண்டும் என்று என் நாளும் விழைந்தவர் ஆவார் நம் இனமானப் பேராசிரியர்.

குறிக்கோளில் துணிவுடையார்க்கு அச்சமில்லை! உலகை உணர்ந்தவர்களுக்குத் தோல்வி இல்லை! வெற்றி நமதே! என்ற எண்ணம் கொண்டு - நாட்டில் இளைஞர்கள் வலம் வருவீராக! என்று உரைத்தவர் இனமானப் பேராசிரியர் “அறிவற்றங் காக்குங் கருவி செறுவார்க்கும் உள்ளழிக்க வாகா அரண்” என்ற குறளுக்கு ஏற்ப துரோகிகளிடமிருந்தும், எதிரிகளிடமிருந்தும் நம்மை காக்க அறிவாழும் பயன்பட வேண்டும் என்ற குறளை அடிக்கடி மேற்கோள் காட்டியுள்ளார்.

குறளின் பொருள்: அற்றுப்போவதிலிருந்து நம்மை காப்பாற்றும் ஆயுதம் அறிவுதான். பகைவர்களாலும் கூட அழிக்க முடியாத அக அரண் அது. தற்சமயம் ஒன்றிய பாஜக அரசாங்கம், அரசியல் சட்டத்தில் உறுதி கூறப்பட்டுள்ள மதச்சார்பின்மையை உரிமையினை பறித்து இந்துத்துவா தத்துவத்தை நிலைநிறுத்தி மதங்களுக்கிடையே வேற்றுமையை வளர்த்து இந்தியாவின் பன்முகத்தன்மையை சிதைக்க ஒன்றிய அரசு உறுதியுண்டுள்ளது.

ஒற்றை கலாச்சாரத்திற்கு வழி கோலுகிறது. பாசிச எண்ணத்துடன் அரசை நடத்த முனைகிறது. இச்சூழலில் இருந்து மதச்சார்பின்மையை பாதுகாக்கவும், அரசியல் அமைப்பை சிதையாமல் காக்கவும், கூட்டாட்சி தத்துவத்தை நிலை நிறுத்தவும், எதிர்க்கட்சிகளிடையே வேற்றுமைகளை களைந்து, வாக்குகள் சிதறாமல் இருக்கும் வகையில் எதிர்க்கட்சிகளின் ஒற்றுமையை பேணவும், அரசியல் அமைப்பை காப்பற்ற முயலும் திராவிட மாடல் நாயகர் திரு முத்துவேல் கருணாநிதி ஸ்டாலின் அவர்களின் கரத்தை இளைஞர்களும், கழக மூத்த முன்னோடிகளும் தியாக உணர்வுடன் வலுப்படுத்தி, எதிர் வரும் 2024 நாடாளுமன்றத் தேர்தலில் இந்தியா கூட்டணியின் வெற்றிக்கு வழி காண வேண்டும்.

கொள்கை தங்கம் கழகத்தின் இன்றைய இளைஞர் அணிச் செயலாளர், இளஞ்சிங்கம் அமைச்சர் உதயநிதியின் சுமரசமில்லா திராவிட இயக்க கொள்கை பிடிப்பை கண்டு உச்சி மோந்திருப்பார், இனமானப் பேராசிரியர். இளைஞர் அணிச் செயலாளரின் அரிய முயற்சியால் வெல்க சேலத்தில் நடைபெறவுள்ள இளைஞர் அணியின் இரண்டாவது மாநில மாநாடு வெல்ல நாம் அனைவரும் பாடுபட வேண்டும்.

இம்மாநாட்டை முன்னின்று நடத்தும் இளைஞர் அணிச் செயலாளர் மாண்புமிகு இளைஞர் நலன், விளையாட்டுத்துறை மற்றும் சிறப்புத் திட்டங்கள் செயலாக்கத்துறை அமைச்சர் திரு உதயநிதி ஸ்டாலின் முயல்வுகள் வெற்றி பெற வாழ்த்துவோம், பெருந்திரளாக சங்கமிப்போம் சேலத்தில்.

எதிர் வரும் பாராளுமன்றத் தேர்தலில், நாடும் நமதே, நாற்பதும் நமதே என்று கழகத்தின் வெற்றிக் கூட்டணி வெல்ல உறுதியேற்போம்.

இவைகளே இனமானப் பேராசிரியருக்கு நாம் செலுத்தும் நன்றிக்கடனாக அமையும்.

வெல்க பேராசிரியரின் கொள்கைப் பற்று, வாழ்க வெல்க தீழக.

வெல்க சேலத்தில் டிசம்பர் திங்கள் 24 ல் நடைபெறப் போகும் இளைஞர் அணி மாநாடு,

மனிதக்கடலை உருவாக்குவோம் சேலத்தில்.

சி.சேரன்,

பேராசிரியரின் முன்னாள் உதவியாளர் இனமானப் பேராசிரியர் நற்றமிழ்த் தொண்டகம்.